

2100 1001

2100 1001



निर्मि प्रकाशन

1, अंसारी रोड, नई दिल्ली-110 002

मूल्य : ₹० 24.00

© मुद्राराक्षस  
प्रथम संस्करण : 1984

प्रकाशक  
लिपि प्रकाशन  
1, अंसारी रोड, दरियागंज  
नई दिल्ली-110 002

मुद्रक : ग्रन्थशिल्पी द्वारा नागरी प्रिंटर्स, दिल्ली-32  
SHABDA DANSH (Short Stories) By Mudrarakshas

शब्द-दंश

चलाने लगे। जैसे नींद में कोई चलता है, इस तरह सम्मोहित सा आकर वह अफसर के पास खड़ा हो गया। अफसर ने झटके से अपनी पिस्तौल उसकी ओर उठायी।

सुखबीर ने हाथ जोड़ दिये—जनाब देखिए, मैं तो नहीं भागा और फिर मैं इन लोगों में था भी नहीं। जनाब—मैं...

उसे लगा जैसे वह किसी भारी ट्रक से टकरा गया हो। गोली चलने की आवाज उसने नहीं सुनी। सिर्फ बारूद की एक लपट अंधेरे में दीखी, या शायद उसके दिमाग में। उसके बाद सब कुछ ढीला होता गया जैसे वह रेत की बोरी हो और रेत तेजी से निकल कर छितराती जा रही हो।

□

अब वहाँ सिर्फ मटमैली धूप थी और गर्द। गर्द के बीच कुछ पुरानी चप्पलें, उलटी-सीधी और काले फंडों के चीथड़े थे। हवा के साथ दपती पर लिखा हुआ एक नारा एक सिरे से उभर कर फिर गर्द में लेट जाता था, जैसे कोई जह्मी आदमी खुद-ब-खुद होश में आ रहा हो।

सिपाहियों को बहुत ज्यादा दौड़ना पड़ता था। मैदान बूँक काफ़ी बड़ा था और लड़के बहुत तेजी से दौड़ लगा लेते थे, इसलिए सिपाहियों के चेहरों पर पसीने और मिट्टी की द्विपचिपी परत जम गयी थी। उनके मोटे-मोटे जूते गर्द की वजह से ऊंटों के खुर जैसे दिखने लगे थे।

पुलिस-अफसर ने बेहद सन्तोष के साथ मुख्यमन्त्री जी की ओर देखा। लेकिन अगले क्षण उसका सन्तोष संकुचित हो गया। मुख्यमन्त्री का चेहरा जल रहा था। उनकी कनपटियों को जैसे किसी ने दाग दिया हो। लोगों की भगदड़, पत्थरबाजी और लाठीचार्ज के दौरान इतनी धूल उड़ी थी कि मुख्यमन्त्री को छोकें आने लगी थीं, उनकी इच्छा हुई थी कि वह नाक पर रुमाल लगा लें, लेकिन वह जिद पर आ गये। लोगों ने उन्हें घेर कर किसी दूसरी जगह ले जाना चाहा लेकिन उन्होंने इनकार कर दिया। उन्हें यह सब बेहद अपमानजनक लग रहा था। पचीस बरस पहले की बात दूसरी थी। अंग्रेज होता था गवर्नर या कमिश्नर। उसे तो बुरा लगना ही था। मुख्यमन्त्री तो अंग्रेज नहीं थे। फिर उनके खिलाफ इस तरह का जुलूस!

उन्होंने वहाँ से हटने से इनकार कर दिया था। वह कायर नहीं थे। कमजोर भी नहीं थे। लड़के इतना शोर न मचाते तो वह काले झण्डों की भी उपेक्षा करने को तैयार थे। और फिर उनके इतने आगे तक घुस आने

का कोई मकसद भी नहीं था। इसके ऊपर पत्थरबाजी !

उनकी पहली अवसन्नता छंटी तो गुस्से ने एक और मोड़ ले लिया। लड़के ही क्यों, वह बुड्ढा भी तो था ! बकरी का दूध पीकर और नीम की चटनी खाकर साला जवान ही होता जाता है—इसकी...

अचकचा कर उन्होंने अपनी जबान रोक ली। उनके अंग-रक्षकों के अलावा सचिव, पुलिस के बड़े अफसर और सेठ सरजूदास भी वहीं थे। गाली अतजाने ही जोर से निकल गयी थी।

उनका मन बेहद खराब हो गया। अभी वहां सारी ही कार्रवाई ब्राकी थी, लेकिन उनका दिमाग स्थिर नहीं हो पा रहा था। कैसे यज्ञ पूरा हुआ और कैसे उन्होंने शिलान्यास किया, उन्हें पता नहीं चला। लौटते बक्त रास्ते में उनके सचिव ने धीरे से कहा—सर, अगर हम बुड्ढे को गिरफ्तार करवा लें ?

—गिरफ्तार ? तुम्हारा दिमाग चल गया है। उसे हीरो बनाना चाहते हो ? मुख्यमन्त्री ने उसे डांटा। दो साल पहले तक की बात दूसरी थी। तब जरूर गलती हुई थी मुख्यमन्त्री से। उसी बक्त उन्हें सावधान हो जाना चाहिए था।

दरअसल सावधान और भी पहले से हो जाना चाहिए था। बुड्ढा शुरू से ही गड़बड़ था। हिन्दुस्तान की आजादी के दिन कितना बड़ा ढोंग इसने किया था ! किसी तरह की खुशी नहीं, उत्साह नहीं। कहता था वह पीड़ितों के लिए दुखी है, उसके दुख का कारण कुछ दूसरा था—मुख्यमन्त्री सचिव को इतिहास समझाने लगे; न वह मन्त्री बना, न गवर्नर, कहना था, उसे कुछ नहीं चाहिए। मन के अन्दर था, लोग जबरन सब कुछ दे जायें, लोगों ने नहीं दिया, बुड्ढा कुदृता रहा। फिर झक्की हो गया—मन्त्री लोग झोंपड़ी में क्यों नहीं रहते ? पैदल क्यों नहीं चलते ? अभी साली बो कॉन्फ्रेंस हो रही है, इंटर-नेशनल कॉन्फ्रेंस ऑफ इकॉलॉजी—साले डेलिगेट्स को झोंपड़ी में रखो, पत्तल में खिलाओ और जंगल में टूटी फिराओ...

सचिव 'हो-हो' करके हंसा, फिर अबसर की गंभीरता के कारण तुरंत ही संयत हो गया।

मुख्यमन्त्री को यकीन हो गया कि स्थिति अब बिगड़ने लगी है, चाइसंशंसलर का घेराव, सचिवों के खिलाफ जुलूस, मन्त्रियों के घर भूख-हड़तालें—जब तक यह क्रम मुख्यमन्त्री को छोड़कर चलता रहा, तब तक तो अकसर मुख्यमन्त्री को सुविधा ही होती रही थी। उपकुलपति को हटाना हो या डिप्टी कमिश्नर का तबादला करना हो, ऐसे जुलूस और धरने मुख्यमन्त्री के काम आ जाते थे। लेकिन यह स्वयं उनके विरुद्ध जुलूस और प्रदर्शन ? गलती दो बरस पहले ही हो गयी।

बाजार में अचानक गांधी की किताबों का बिकना बंद हो गया था। बहुत जरूरी भी नहीं था। ऐसे महत्व की वे थीं भी नहीं। लेकिन इसके बाद अचानक एक दिन किसी ने मुख्यमन्त्री को खबर दी कि गांधी खुद एक सड़ान्ना हारमोनियम लेकर बड़ी सड़क पर गाता गा-गा कर अपनी किताबें बेच रहे थे। गाने की पंक्तियां भी उन्हें सुनायी गयी थी :

बो माखन-चोर कहते थे  
मैं नसक-चोर कहलाता था...

मुख्यमन्त्री को बेहद हंसी आयी थी। पेट पर हाथ रख कर वह हंसे थे और फिर खादी के रूमाल से आंखें पोंछने लगे थे—साला है [बुदकी !] बुड्ढे का जवाब नहीं !

सच बात है, बुड्ढा अजीब ही था। मुख्यमन्त्री ने उसकी एक बड़ी मूरत लगवायी थी एक बार। कहते हैं आधा करोड़ रुपया खर्च हो गया था उसमें। बुड्ढा जाने कब वहां गया। पहले तो उसने उस मूरत को गिराने की कोशिश की। मगर वह तबि की बनी थी। काफी वजनी थी। बुड्ढे ने एक पत्थर लेकर उसकी नाक और आंखों पिचकायीं और गुस्से में उसके ऊपर पेशाब करके आ गया। सुबह उस पर एक परचा चिपका हुआ लोगों ने देखा, लिखा था—हे राम, ये लोग आदमी को तब तक नहीं पहचानते, जब तक वह देवता न हो जाये। कोई देवता न होना चाहे तो उसे जबर-दस्ती बनाते हैं। बड़ा बनने और बनाने का रिवाज कब टूटेगा ? मेरे हरिजन भाई की मूरत यहां क्यों नहीं लगी ? इतने पैसे लगा दिए, अरे, मेरे गरीब देश को दे देते ये पैसे !

नीचे दस्तखत था—मोहनदास कर्मचन्द गांधी।

लोगों को बहुत अच्छा नहीं लगा। परसराम लिमिटेड के मालिक ने इस लाख रुपया दिया था मूरत के लिए। उसने अपने अखबार में इस बात पर आक्रोश प्रकट किया कि ऐसे कीमती स्मारकों को अपवित्र होने से सरकार बचा नहीं सकती।

इसके बाद स्थिति और बुरी हो गयी। दुनिया से गरीबी दूर करने की समस्या पर विचार करने के लिए एक बहुत बड़ा सम्मेलन राजधानी में आयोजित हुआ था। दुनिया के बड़े-बड़े देशों से ऊंची-ऊंची हस्तियाँ आ रही थीं, जिनके लिए खबमूरत इलाके में शानदार इमारतें बनायी गयी थीं। इन इमारतों में बड़े-बड़े देशों की बड़ी-बड़ी सुविधाएँ रातों-रात तैयार की गयी थीं। और यहीं बुद्ध ने गड़बड़ी खड़ी कर दी।

इमारतों के पाखानों की सफाई के लिए भगिनियों की फौज में बुढ़ा भी आ खड़ा हुआ था। आजादी की लड़ाई के दिनों जो पत्रकार महीनों गांधी के साथ रहा था, उसने एक सुबह देखा, उसके फ्लैट के पाखाने की सफाई वही जाना-पहचाना बुढ़ा कर रहा था। वह फ्रांसीसी पत्रकार अंग्रेजी कम जानता था। फ्रांसीसी में लगभग चीखता हुआ फ्लैट से बाहर भागा, थोड़ी देर में वहाँ विदेशी-देशी प्रतिनिधियों की भीड़ लग गयी। बुढ़ा किसी से कुछ नहीं बोला। बुढ़ा अंतरराष्ट्रीय स्तर पर छपी तसवीरों से काफी अलग था। हजामत शायद कई रोज से नहीं हुई थी। सर्दों के मौसम में भी उसने सिर्फ एक अंगोछा कमर पर लपेट रखा था। बदन पर बेहद मैला, फटा हुआ, तंग कुरता था। उसके बदन की खाल जगह-जगह से चटख-सी गयी थी। दरवाजे के पास उमड़ी हुई भीड़ के चेहरे पर किसी कठोर आतंक भरा कुसूहल था। धैर्य के साथ अपना काम खत्म करने के बाद फिनायल का डिब्बा, पोंचा और झाड़ू उठा ली। दरवाजे के करीब वह आया तो सहसा भीड़ बीचों-बीच से फट गयी। बुढ़ा बाहर आया, फिर ठिठक गया। कमर में उसने कुछ परचे उड़स रखे थे। शायद वह इसके लिए तैयार था। उसने परचों को सावधानी से खोला और उनमें से कुछ परचे उसने लापरवाही से फर्श पर फेंक दिए और भीगे पाव घसीटता हुआ सीढ़ियों की ओर चल दिया। गनीमत थी कि परचे लोगों के हाथों सही-सलामत ही आ गए। परचों पर विशेष कुछ नहीं था, सिर्फ लिखा था

—हमारी गरीबी का मजाक मत उड़ाओ, महलों में गरीबी पर बहस होने भर से आदमी का दुख कम नहीं होगा, बढ़ेगा। यहाँ से चले जाओ, हमें हमारे हाल पर छोड़ दो! —गांधी।

मुख्यमन्त्री को बेहद तकलीफ हुई थी। बुद्ध ने वहाँ भगिनियों के साथ सफाई करना नहीं छोड़ा। बहुत कोशिश के बावजूद उसने बात किसी से नहीं की। एक बार ऐसा लगा कि शायद सम्मेलन स्थगित हो जाए, लेकिन अखबारों में एक चटपटी खबर के बाद काम ज्यों-कान्त्यों चलता रहा था।

लेकिन धीरे-धीरे ऐसा लगने लगा जैसे बुढ़ा अपनी पराजय के साथ-साथ और अधिक सक्रिय होता जा रहा है। सक्रिय या चिड़चिड़ा। चुनाव-अभियान शुरू करने से पहले मुख्यमन्त्री ने उससे आत्मीयता चाहा तो उसने थूक दिया था। मैला, गिलगिला थूक जाने कब से बुद्ध के मुँह में भरा था। काफी देर तक मुख्यमन्त्री की हिम्मत नहीं हुई कि बांह पर चिपक गये थूक के उस लोथड़े को पोंछे। बुढ़ा इतने भर से ही संतुष्ट नहीं हुआ था। उसने परचा छपा दिया था।

इसके बाद लोगों ने महसूस किया कि अब समय आ गया है, जब बुद्ध को नियंत्रित किया जाये। बुद्ध की जबान खुलती ही जा रही थी। वह चुनाव को ढोंग बताने लगा था। महंगाई बढ़ गयी थी, भला दस-बीस लाख रुपया चुनाव में लग जाना क्या बड़ी बात हुई! मगर बुद्ध को समझाएँ कौन! वह कह रहा था, देश छोटे और बड़े में बंट गया है। शासन सिर्फ बढ़ा ही करेगा। छोटे को मारना होगा और नहीं तो... नहीं तो...

इसी के बाद की घटना पर मुख्यमन्त्री पेट पर हाथ रख कर हँसे थे। खादी के रूमाल से आँखें पोंछते हुए उन्होंने कहा था—बुढ़ा है खुंदकी! सरकार की ओर से घोषणा की गयी थी कि देश में ऐसी विदेशी शक्तियाँ अपना जाल फैला रही हैं जिनसे देश की आजादी को खतरा है और ऐसा साहित्य बड़ी तादात में सस्ते दामों में देश में बेचा जा रहा है जिसमें देश की नीतियों के खिलाफ बगावत और बदअमनी फैलाने की



कोशिका की जा रही है। घोषणा के तुरन्त बाद बाजार से बुड्डे की छोटी-छोटी किताबें गायब हो गयीं।

बुड्डे के चेहरे पर तिलमिलाहट छिपकली की टूटी हुई दुम की तरह छटपटाने लगी। तब पहली बार बुड्डा एक घिसा हुआ हारमोनियम लेकर सड़क पर आ बैठा था। उसकी बगल में उसकी लिखी हुई किताबों का एक बंडल था और साथ में दो मैले-से हरिजन लड़के, आस्तीन से नाक पोछते हुए।

थोड़ी देर में वहाँ जाने कितने मैले-कुचैले लोगों की भीड़ आ बैठी थी। जाने कहां से आ निकले थे वे लोग। पूरी शाम बुड्डा भजन और गाने गाता रहा। इसके बाद वहां अचानक शोर उठ खड़ा हुआ। बुड्डे से थोड़ी दूर मूंगफलियां बेचती हुई बूढ़ी औरत अपनी गठरी उठा कर भागी, लेकिन शायद उससे देर हो गयी।

—बाबा भागो ! कमेटी! भीड़ में से किसी ने बुड्डे से कहा। एक क्षण के लिए अस्थिर होकर बुड्डा दुबारा सहज हो गया। लेकिन उसकी उंगलियां हारमोनियम की घिसी हुई मोटियों पर जम कर रह गयी थी। गाना रोक कर वह उस मूंगफली वाली बुड्डिया को देख रहा था। बुड्डिया को भागने में देर हो गयी थी। म्युनिसिपल कमेटी की गाड़ी से कूद कर कुछ वर्दीधारी आदमियों ने उसकी पोटली पकड़ ली थी। मूंगफली गरम रखने के लिए लकड़ी के मुलगते हुए बुरादे भरी, कालिख लगी मिट्टी की हांडी लुढ़क कर धुआं छोड़ रही थी। बुड्डिया पोटली पर कांटे की तरह चिपक गयी थी और पोटली के साथ ही साथ कमेटी के ट्रक की ओर घिसटती जा रही थी।

सारे बाजार में भगदड़ मच रखी थी। छोटे खोमचे वाले, नेकटाइयां बेचने वाले, बटन-कांथियों की पेटी वाला, फूल के गजरों वाला, हर कोई बेपनाह भाग रहा था। कई टोकरे उलट जाने की वजह से चने या फलों की चाट फुटपाथ पर फैल गयी थी। कमेटी के सिपाही लोगों को खदेड़-खदेड़ कर सामान सहित ट्रक में ठूस रहे थे।

ट्रक के करीब जाकर बुड्डिया ने पोटली छोड़ दी और रोने की बजाय सही-सही गालियां बकने लगी।

बुड्डा शायद सोच रहा था कि उसके साथ भी यही होगा, लेकिन वह सही-सही इस बात का निरचय नहीं कर पाया था कि स्थिति का सामना वह किस ढंग से करेगा। पिछले पचीस बरसों के राजनीतिक उतार में वह जैसे उस भाषा को भूलता गया था, जिस भाषा को लेकर उसने एक बार समूची दुनिया को हिलाया था। बल्कि मूला भी नहीं था, बस उसके निकट वह मुहावरा धीरे-धीरे असंगत होता गया था। उसकी हैसियत भी उसी तरह सिमटती गयी थी। तंत्र अब उसके साथ नहीं था। उसके भ्राण के लिए अब दमकता हुआ मंच तैयार करने कोई नहीं आता था। अब वह नितान्त निरीह हो चला था, अकेला और निहत्था।

—बाबा भागो ! किसी ने आवाज दी, लेकिन ठीक उसी वक्त चीलों की तरह झपट कर पीछे से दो आदमी आये और उन्होंने किताबों के बंडल के साथ हारमोनियम भी घसीट लिया। हारमोनियम का एक कोना बुड्डे के कंधे से टकराया। पता नहीं दर्द से या धक्के से, बुड्डा उलट गया। बुड्डे के आसपास बैठे लोग सन्नाटे में आ गये और इसके बाद सहसा जैसे उस समूचे बाजार में एक मनहूस सनसनी फैल गयी।

पिछले कुछ बरसों में जहाँ तब उसके प्रति उदासीन हो गया था, वहाँ लोग भी असंपृक्त हो चले थे। पहले बुड्डे को मैले कपड़ों में देख कर लोगों को अफसोस हुआ था, बाद में वह आम बात हो गयी थी। बुड्डे की बात सही लगती थी, लेकिन इससे आने लोगों का रास्ता फिर उसी दुनिया की ओर मुड़ जाता था जिसकी प्राचीर के इस पार बुड्डा सुबह से शाम तक चीखता था और थक कर किसी गली में खो जाता था। इस उदासीनता के बावजूद लोगों के मन का एक हिस्सा कहीं-न-कहीं बुड्डे के साथ जीता था।

—बंद हो चुके बैंक के चबूतरे पर खड़े दोनों बन्दूकधारी नीचे उतर आये। जैसे किसी सम्मोहन ने उन्हें खींचा हो। फुटपाथ की हलचल थम गयी।

—बाबा को मार दिया और हरामी खड़े देख रहे हैं। सहसा बुड्डिया ने ऊंची आवाज में कहा। वह आवाज लोगों के कद से एक हाथ ऊंची झंडी

की तरह उभरी और समूचे फुटपाथ की अवसन्नता पर यकायक हाबी हो गयी। इससे अधिक डुडिया का लगाव वहां नहीं था। पलट कर उसने फुटपाथ पर बिखरे खोमचे का अमरूद उठाया और धोती से पोछने लगी। बस इसी बीच वह सब हो गया। बुड्डे के पास बैठे दो लड़के झपटे और कमेटी वालों के संभलते-न-संभलते उन्होंने हारमोनियम उनसे छीन लिया। वहां काफी हंगामा हो गया। कमेटी वाले इस बात की कल्पना भी नहीं कर सकते थे कि लोग इस तरह हिंसक भी हो उठेंगे। भीड़ के आक्रामक रूप को देख कर वे लोग सहम गये। जैसे-तैसे वे ट्रक में सवार हुए और निकल गए। कोई घंटे भर बाद वहां पुलिस की एक छोटी गाड़ी आयी। उस वक्त तक सब कुछ सहज हो चुका था।

वहां सहज हो गया, लेकिन लोगों को जैसे एक इशारा मिल गया था। अगले कुछ रोज में जहाँ कहीं भी कमेटी वाले गए, लोगों ने बाबा का नाम लिया और हल्ला बोल दिया।

यहीं गलती हो गयी थी, मुख्यमन्त्री ने सोचा। इलाज उसी वक्त किया जाना चाहिए था। बाईस-तेईस बरस अपनी बीती हुई भाषा को गीली हुई माचिस की तीलियों की तरह निरर्थक धिसते रहने के बाद उस दिन हारमोनियम छिनने के साथ अचानक वह नयी भाषा पा गया था।

निहत्था आदमी जंगली जानवरों में घिर जाए तो क्या वह रामभजन करके बच जाएगा ? ऐसे घिर जाओ तो क्या करोगे ? अरे नाखून तो हैं ! दांत तो हैं ! जमीन पर पत्थर तो हैं ! निहत्थे आदमी की लड़ाई ऐसे ही तो होगी—अजीब तर्क थे बुड्डे के। लेकिन इन तर्कों में पकड़ थी। किराने के मजदूर, दफ्तर के बाबू, ऑपिडियों की औरतें, जिन्हें जहाँ कहीं अपने नाखूनों का या जमीन पर पड़े पत्थर का एहसास हुआ, उन्होंने इस्तेमाल शुरू कर दिया था।

मुख्यमन्त्री ने गलती की थी, फिर भी उन्होंने जो कुछ किया था, वह कम चालाकी भरा नहीं था।

किराने के व्यापारियों का दल मुख्यमन्त्री की सहायता मांगने आया था। बुड्डे की हिंसा ने उनकी जिन्दगी मुश्किल कर दी थी। मुख्यमन्त्री मुसकराये, फिर उनका चेहरा सल्ट हो गया। यही व्यापारी थे, जिन्होंने

पिछले चुनावों में उनके खिलाफ अपना आदमी खड़ा किया था।

—हिंसा तो होगी ही, मुख्यमन्त्री ने कहा और अखबार उलटने लगे। लोग उनके इस वाक्य से सकते में आ गये।

थोड़ी देर एक कर मुख्यमन्त्री ने फिर कहा—आप लोगों का रवैया बदलेगा नहीं तो यही होगा। समय बदल रहा है। आप लोग समाज की प्रगति में रोड़े अटकायेंगे तो यही सब होगा। या तो आप लोग हमारे रास्ते पर चल कर शांतिपूर्ण ढंग से परिवर्तन होने दीजिए, नहीं तो लोग खून बहा कर परिवर्तन लायेंगे।

किराने वालों की समझ में न आने लायक अब कुछ नहीं बचा था। आदेश साफ था—मुख्यमन्त्री के आदमी बनो वरना.....

इसके बाद स्वयं मुख्यमन्त्री ने भी इस हथियार को अपनी कमर में लटका लिया। देखते-देखते जाने कहां से एक दल ऐसा तैयार हो गया जो कभी भी मौका पड़ने पर मुख्यमन्त्री की इच्छा से पत्थर फेंक सके।

लेकिन बुड्डा इस बार छटपटाया नहीं। छितराये हुए सल्ट बालों से घिरे चेहरे पर एक मुसकराहट आयी। मुख्यमन्त्री कितने आये तक जा सकते हैं, यह बुड्डे को पता था। इतनी समझ उसमें थी कि वह मुख्यमन्त्री के कदम से कब अपनी दौड़ की शुरुआत करे।

विधान सभा की नयी इमारत मुख्यमन्त्री की सबसे बड़ी हसरत थी। इस इमारत में ऐसे सभाकक्षों की योजना थी, जिनमें कई-कई हजार लोग एक साथ बैठ सकें और बड़ी-से-बड़ी अन्तर्राष्ट्रीय सभाएं हो सकें। उसमें एक साथ बहुत-सी भाषाओं में साथ-साथ अनुवाद की आधुनिक सुविधाएं होनी थीं। जिस दिन शिलान्यास होना था, उस दिन के लिए उन्होंने खास-तौर से अपना भाषण तैयार किया था।

यहाँ वह बुड्डा खूद आ पहुँचा। किस कदर डरावना हो चुका था वह इस बीच ! मुख्यमन्त्री देर तक उसे पहचान नहीं पाये। उसका कद कुछ और छोटा हो गया था। चमड़ी काली और पपड़ीदार हो गयी थी। चेहरे पर दाढ़ी तो नहीं थी, हाँ, आड़ी-तिरछी, छोटी-छोटी तीलियों जैसे

बेतरतीब बाल बेतरह उग आये थे। घुटनों तक उसने एक फटा हुआ, मैला-सुथना पहन रखा था और उसके ऊपर पीली बनियान, जिस पर पसीने के दाग उभरे हुए थे; पैरों पर जाने कब की गर्द चड़ी हुई थी।

मुख्यमंत्री एक क्षण के लिए विस्वास नहीं कर सके कि यह वही आदमी है, जिसके आसपास कभी लोग गर्दामी जबान से चाट कर साफ करने को आतुर रहते थे। जो घुले, सफेद खादी के कपड़ों में स्वयं अपना साम्राज्य हुआ करता था। मुख्यमंत्री के मन में एक पल के लिए यह खयाल आया कि वह आगे बढ़ कर उस मैले बुड्ढे को गले लगा लें, उसे अपने बगले पर ले जायें और नहला-धुला कर उसे दुबारा वैसा ही शुभ्र-धवल-संभ्रांत बना दें। संभ्रम की वह एक हल्की-सी किरण अभी उनके जेहन में उभरी ही थी कि बुड्ढे ने अपने पीछे उमड़ती भीड़ से हाथ उठा कर कुछ कहा।

मुख्यमंत्री का ध्यान दुबारा बंट गया। बुड्ढे के पीछे एक विशाल भीड़ थी। मुख्यमंत्री ने अपने जीवन में बहुत-सी भीड़ें देखी थीं। आजादी की लड़ाई के दिनों में कितने ही जुलूस उन्होंने निकाले थे। लेकिन वे भीड़ें कुछ दूसरी ही तरह की होती थीं। अक्सर लोग साफ-सुधरे कपड़े पहने होते थे। फूलमालाएं भी होती थीं। सफेद-चिकने कपड़े पर बड़े-बड़े सुंदर अक्षरों में नारे लिखे होते थे। इसके अलावा भीड़ें देखी थीं, अपने दौरे के दिनों में। अकाल या बाढ़ या सूखाग्रस्त इलाकों में भी जब वह दौरे पर निकलते थे, तो अक्सर उनके करीब जो जनता लायी जाती थी, उसे एक-एक नया कुर्ता-पायजामा दे दिया जाता था। यह भीड़ अजीब ही थी। जैसे बहुत-से कॉक्रोच निकल आये हों। उनकी आंखें सुर्ख और चमकदार थीं और बाकी सब मैल और गर्द में लिथड़ा हुआ। जैसे वे कीच में रहने वाले ढोर हों। उनकी आंखों में डरावनी चमक थी। हाथों में बदरंग कागज को दप्ती पर चिपका कर टेढ़े-मेढ़े अक्षरों में लिखे गये पोस्टर थे, और चिथड़ों को काले रंग में डूबी कर रंगे काले झंडे। लोगों की टांगों और हाथ बेतरह पतले और सूखे हुए थे, लेकिन झंडों और पोस्टरों के डंडों को उन्होंने इस तरह मुट्ठी में कस रखा था, गोया उंगलियां उन्हें चटखा देंगी। वहां बेहद शोर और गर्द फैल गयी।

ये लोग कह क्या रहे हैं? मुख्यमंत्री ने किसी तरह अपने आपको:

संयत करके पूछा।

सचिव ने तुरंत उन्हें बता दिया। मुख्यमंत्री ने अपनी नजरें उधर से हटा लीं। उनके बायीं ओर सजे हुए संव के नीचे एक छोटे-से चबूतरे पर एक संगमरमर की शिला लटकायी हुई थी और बेहतरीन मखमल के मेज-पोश से ढंकी मेज के ऊपर चांदी के तसले में थोड़ी-सी घुली हुई बालू-सीमेंट और एक नाजुक-सी सुगहली कन्नी रखी हुई थी। भीड़ से वह किसी कदर डर गये थे, इसलिए उधर से अपना ध्यान हटा लेना चाहते थे। पास खड़े किसी आदमी से उन्होंने पूछा—पहले भूमिपूजन होगा?

उस आदमी के जवाब से पहले एक पत्थर आया। पत्थर ठीक उस चांदी के तसले के बीचों-बीच गिरा। घुली हुई बालू-सीमेंट छपाके से उछली और मुख्यमंत्री की अचकन पर चिपक गयी। इसके बाद लगातार पत्थर आने लगे। लोगों ने मुख्यमंत्री को संव की आड़ में खींच लिया।

पुलिस ने अंधाधुंध आंसूगैस के गोले फेंकना शुरू कर दिया था। जमीन पर गिरे गोलों से फुसकार के साथ सफेद कड़वा धुआं इस तरह निकलने लगता था, गोया उनमें से जिन निकलने वाला हो। लड़कों ने गोलों पर गर्द डालना शुरू कर दिया, लेकिन तभी लाठियां घुमाते हुए पुलिस वाले उन पर टूट पड़े। भागते-भागते लड़कों को जोश आ गया। उन्होंने लाठियों पर से झड़े नोच कर फेंक दिये और लाठियां घुमाने लगे।

बुड्ढे ने जाने से इनकार कर दिया, फँस गया। लेकिन लड़कें उसे यों छोड़ने वाले नहीं थे। अगल-बगल से मिल कर उन्होंने बुड्ढे को टांग लिया और भाग चले। बुड्ढा ज्यादा भारी नहीं था। अगर उसके दांत होते तो वह जरूर उन्हें काट लेता। नाखून जरूर उसने चलाये लेकिन लड़कों ने परवाह नहीं की।

पुल पार करने के बाद घनी बस्ती में आकर भी वे रुके नहीं। पहली ही गली में मुड़ लिये ताकि उन पर ज्यादा लोगों की नजर न पड़े। गलियां अपरिचित नहीं थीं। कई चक्कर काटने के बाद वे एक मकान के अंदर घुस गये। वह मकान कम, गोदाम ज्यादा लगता था और उसके बाहर गली में दूर-दूर तक तांगे वालों के घोड़े और बूढ़ी गायें बधी हुई थीं।



बुड्ढा इतना क्रुद्ध था कि उससे बोला नहीं जा रहा था। उसके होठों की दोनों कोरों पर फेन जम गया था।

ऐसे कुत्ते की तरह पकड़े जाने से अच्छा था, वहीं मर जाता।—अरे! तुमने इतना कायर समझा है मुझे? बुड्ढा चीखता रहा। लड़कों ने ध्यान नहीं दिया। बाहर का दरवाजा बंद कर दिया। इसी वक्त पीछे के दरवाजे से दो आदमी सिर्फ लुंगियां बांधे हुए अंदर आये।

—बाबू, लड़ाई शुरू हो गयी है, आने वालों में से एक लंबे आदमी को संबोधित करके लड़कों ने कहा, वहां गोली चला दी। बहुत लोग मारे गये है। अब की पुलिस चुप नहीं बैठेगी। बाबा को पा गये तो बोटियां नौच लेंगे.....

—बोटियां नौच लेंगे? लंबा आदमी ठिठक गया। उसने बुड्ढे की ओर देखा। सहसा वे चौंक गये। बुड्ढा इस बीच जाने कब कमरे के अंदर गया और बाहर आया। उसके हाथों में एक चमकीला, भारी रिबॉल्वर था और वह झुर्रियोंदार पेट के पास उसे सटा कर उसमें कांपती उंगलियों से गोलियां भरने की कोशिश कर रहा था।

उस एक चूहे को पहचानने में वह कतई भूल नहीं कर सकता था। अगर हमेशा ही उसे देख कर मूले को बेतरह गुस्सा न आता होता तो अब तक वह उसका कोई न कोई नाम रख चुका होता।

उस चूहे की कई खासियतें थीं या मूले की धारणा के अनुसार कई पहचानें थीं। उन्हें खासियत कहना मूले की भावना को चोट पहुंचाना होता। पहली बड़ी पहचान यह थी कि वह अपनी बड़ी-बड़ी, उभरी हुई लोहे के छर्रें जैसी आंखें स्थिर किये हुए बैठा रहता था और शिकार करने वाले को लगता था कि उसे झपट कर बड़ी आसानी से मार लिया जा सकता है। लेकिन यहीं मूले ही क्या कोई भी घोखा खा जाता था। अक्सर वह इस कदर बदतमीज साबित होता था कि पीछे भागने के बजाय शिकारी की टांगों के ठीक बीच से होकर भाग खड़ा होता था और इस तरह शिकार करने वाला अपने आपको उगा गया ही नहीं, बेवकूफ बनाया गया भी महसूस करने लगता था।

दूसरा बड़ा लक्षण था उसका पिछले पैर से थोड़ा-सा लंगड़ाना। और मूले की धारणा हो गयी थी कि वह चूहा जानबूझ कर लोगों को चिढ़ाने के लिए लंगड़ाता था ताकि शिकारी को यकायक तेजी से भाग कर उल्लू बना सके।

इसके अलावा उसका रंग दूसरे चूहों से कुछ ज्यादा ही खलमली था। वह शायद यों भी कि औसत चूहों से वह कद में खासा बड़ा था और उसके दुस्साहस के बारे में यह मशहूर था कि उसने किसी कुत्ते को भी खदेड़ दिया था। एक बार तो मूले के सामने ही एक कुत्ते ने बड़े जोश के साथ